

కట్టడం...వై గా అన్నింటికీ మీతో ఫిర్యాదు చెయ్యడం....
యినేమీ వద్దు...." శకుంతల నవ్వుతూ అన్నది కాని
అందులో బాధగూడా వుంది.

జగన్నాథానికి కొంత అర్థం అయింది. కొంత అర్థం
కాలేదు. బట్టలు మార్చుకుందుకు ఉపక్రమిస్తూ "సరే! ఏలిన
వారి దయ! రాధకిగూడా ఓ నాలాంటి గుమాస్తానే యిమ్మని
కోరు నీ దేవుణ్ణి!" అన్నాడు.

* * *

పెళ్ళాంతో షైరేవిటి ?

కోర్కెలు ఎందుక్కలగలీ అంటే ఏం చెబుతాం?
అవి కలుగుతాయి. అది వాటి లక్షణం. రావుకి ఆవేళ అర్జం
టుగా...ఆఫీసుకి వెళ్ళిపోతున్నప్పుడే - ఆ సాయంకాలం
సురేఖను తీసుకుని షైరుకి వెడదామనిపించింది. "అదో, వక్క
పోడి డబ్బీలో వుంది. వేసుకు మరీ వెళ్ళండి! ఇవాళ ఆకు
లేవు" అని భార్య వేసిన కేకకు మారుగా-

“అది సరేగాని నువ్వోమారు యిలా రావోయ్!” అని కేక వేశాడు. అంతలోనే అద్దంలో తన ముఖం చూసుకుని, క్రాపు దిద్దుకున్నాడు.

“ఏవీఁటో! అంత అర్జంటు?” సురేఖ కొంగుకు చెయ్యి ఒత్తుకుంటూ బొడ్డున దోపిన కుచ్చిళ్ళు రెండోచేత్తో జార విడుచుకుంటూ వచ్చింది.

“మనం సాయంకాలం షై రెడదాం! సిదంగా వుండు” గడియారం టంగున తొమ్మిదిన్నర కొట్టడంతో వులిక్కిపడి గుమ్మం అవతలకు వచ్చేశాడు రావు.

“షైరు?” అని ఆశ్చర్యపడి అంతలో అర్ధం చేసుకుని “నిజంగానా!” అన్నది సురేఖ.

“ఆఁ ఆఁ నిజంగాను... షై రెడదాం!” కేకవేస్తూ వెళ్ళిపోయాడు రావు.

“ఈయనదంతా మరీ పిచిత్రమమ్మా” అనుకుని భుజాలు విరుచుకుని, వంట ఇంట్లోకి వెళ్ళిపోయింది సురేఖ. అంతలో ఏమో జ్ఞాపకం వచ్చినట్టుంది. ఏంలేదు. ఆయన షై రెడదాం అని చెప్పిన మాటే అది. “బాగానేవుంది వరస. సినిమాకండ్లీ అంటే మా అక్కయ్యతో పో అనీ; దిరిమిలా పక్కింటి సుభద్రమ్మగారితో పో-అని అనే మనిషితో ఒక్కసారిగా ఇంత చైతన్యమా? అది చైతన్యమే!

రావుకి ఒక విధవప్ప చెల్లెలున్నది. ఆవిడ మొన్న మొన్నటిదాకా తమ్ముడి సంసారం చక్కదిద్దుతూ సురేఖకి

వంటపాతాలు నేర్పుతూ ఇక్కడే వుండేది. సినిమా అంటే ఆవిడ వున్నన్ని రోజులూ డబ్బులిస్తూ అక్కయ్యతో వెళ్ళు అనేవాడు భర్త. డబ్బులట! వెధవడబ్బులు! ఎవరిక్కావాలి!” అని విసుక్కునేది సురేఖ.

“అయ్యో! అదేమిటే పిల్లా... ఎంత యిదేనా మొగు డిని వెధవ అంటావుటే!” అని నోరు నొక్కుకునేది రావు అక్కయ్య.

“కాదులెండి. మిమ్మల్నే విధవంటా!” అనుకునేది మన సులో సురేఖ.

ఇవాళ అదంతా జ్ఞాపకం తెచ్చుకుంటూ గబగబా భోంచేస్తున్నది సురేఖ.

“కొంపదీసి మొన్న ఈయన మద్రాసునగరం వెళ్ళారు. అక్కడో, ఆమధ్య హైద్రాబాద్ వెళ్ళింతర్వాతో—ఈ కోర్కె కలిగి వుంటుంది” అనుకుంది సురేఖ.

చదువుకున్న పిల్ల గనక యిట్టే గ్రహించింది సురేఖ.

నిజంకూడా అంతే. రావు ఆమధ్య హైద్రాబాద్ వెళ్ళి అక్కడి సాయంకాలం చూసి, నాలుగు వారాలు తిర గక మునుపే అక్కణ్ణించి వచ్చి మద్రాస్ వెళ్ళి రావడం సంభవించింది. అదే అతనిలోని ఈ చైతన్యం అనండి. విప్లవం అనుకోండి; సదరు కోర్కెకి కారణం.

రావు ఆఫీసుకు వెళ్ళి తన స్టీట్లో కూచున్నాడే గానీ మనసు పనిమీదికి పోక, పరిపరి విధాల పోసాగింది. ఆమధ్య

హైదరాబాద్ వెళ్ళినప్పుడు ముంసు ఆఫీసువాళ్ళను తిట్టుకుంటూ వెళ్ళినా ఆనక ఎంత బాగుందని?

సాయంకాలం హైదరాబాద్ నగరానికి ఆటవిడుపు లాగ వుంది. పంజాబీ వేషంలో కన్నెపిల్లలు, నై లాన్ దు స్ట్రల్లో హిందుస్తానీ, మరాఠీ గుజరాతీ, పంజాబీ పడుచులూ షైరు సాగేవేళ, ఉద్యోగపుట్టులు యిల్లుపారేవేళ, టాంక్ బండ్ కళకళలాడే వేళ, పబ్లిక్ గార్డెన్ మనోహరంగా వున్నవేళ రావు అక్కడ “ఆహా! ఇప్పుడు నాతో సురేఖ ఉంటేనా?” అనుకున్నాడు. ఒకసారికాదు. పదే పదే అనుకున్నాడు. సురేఖ ఈడుగల చిన్నది కనిపించినప్పుడల్లా అనుకున్నాడు. పచ్చని చాయతో నిండైన పడుచుపిల్ల; తరుణజంటలూ; వెనెల్లో-సరసుల్లో పువ్వుల్లా అక్కడక్కడ విరిసివుంటే అటూ యిటూ సందడిగా తిరిగేస్తో వుంటే రావుకి వృధాపోతున్నట్లు అనిపించింది. టాంక్ బండ్ మీదకి తన మిత్రుడు తీసుకెళ్ళినప్పుడు; అక్కడ రావు గమ్మత్తయిన దృశ్యం చూశాడు ఒక బొద్దుపాటి “నై లాను సుందరి” వయసు తిరిగి చాలా రోజులయ్యుంటుంది కాని, రెండు జెడలు, పరికిణీ, నై లాను ఓణీ వేసుకున్నది. ఆమె భర్త కాబోలు ఒక బక్కపల్చని వ్యక్తి, మరో నలుగురు, సుర్వా షేర్వాణీ అమ్మాయిలూ కలిసి, చపాతీలు...పచ్చి ఉల్లిపాయ ముక్కలు కొరుక్కుని మరీ తినేస్తున్నారు.

“ఓహో! టాంక్ బండ్ పిక్నిక్ వచ్చారు కాబోలు” అనుకున్నాడు. వాళ్ళకేసి యిలా గుచ్చిచూశాడు రావు.

“అయ్యో! ఒక్కసారై నా చదువుకున్న పిల్ల సురేఖను పిక్నిక్ కై నా తీసుకు వెళ్ళలేదు” అనుకున్నాడు కూడా.

ఐతే, ఆ కుటుంబం రావునింత పిసరు ఖాతరు చెయ్యలేదు. ఇంచక్కా నాలుగూ తినేసి, ఆకులు పారేసి అంతెత్తున అట్నుంచి వెళ్ళిన “నడభవంతి” లాంటి డబుల్ డెక్కర్ ని కూడా గమనించకుండా ఐన్ ఫ్రూట్ లు కొనుక్కుని తినడం మొదలెట్టారు.

రావు నవ్వాడు. అంతలో దిగులుపడ్డాడు. రావుమిత్రుడు “రా పోదాం” అంటూ బస్సెక్కించి మరీ లాక్కుని పోయాడు.

బావుంది ఈ వూరు. అన్నీ పార్కులే! అసలు మూసీ నదే ఓ పార్కులాగుందే అన్నాడు. నవాబ్ పార్కులోని ఐదువందలమందిని రక్షించిన మహావృక్షాన్ని చూస్తూ రావు పబ్లిక్ గార్డెన్ లోని రంగుదీపాలు, నీటిచిమ్మటాలు జూపకం వచ్చాయి రావుకి. అంతలో హేడ్ క్లార్కు వచ్చి రెండు ఊణాలు బల్ల దగ్గర గప్ చిప్ గా నుంచుని “ఏమోయ్ ! లాటరీ కట్టావా?” అన్నాడు.

ఉలిక్కిపడి “అబ్బే! అబ్బే!” అన్నాడు ఫైలు తిరగేసి తెరుస్తూ రావు.

“ఆహా! అది వస్తే ఏయే ఖర్చులు ఎలా పెడదామా? అని పథకాలు వేస్తున్నావు కాబోలునని!” నవ్వాడు హెడ్ క్లార్కు. అది పళ్ళు కొర్కుతున్నట్టే కనిపించింది రావుకి.

ఐతే ఆలోచనలు రాకుండా మానవు. కోర్కెలు ఊహల నాసరాగా తీసుకుంటే అవి ఆలోచనలక్రింద తర్జుమా ఐపోతాయట - రావుకి ఓ మిత్రుడు చెప్పాడు. అసలు వాడే మద్రాసులో మరి నాలుగురోజులు ఆమధ్య ఎక్కువ వుంచేసి, ఆఫీసువాళ్ళచేత చివాట్లుకూడా తెప్పించాడు.

మద్రాస్ లో పాండిబజార్ లో సినిస్టార్లు ఉంటారను కుంటే లేకు సరిగదా! అన్నీ ఎక్స్ట్రా మొహాలే! తనదికూడా ఓ ఎక్స్ట్రా మొహమేననుకున్నాడు రావు. ఛా ఛా! మీఊరు బాత్రిగా బాగులేదు అనేశాడుకూడా మిత్రుడితో. మిత్రుడు రావు వీపు తట్టాడు. దాని అర్థం తెలిసింది కాదు గాని రావు తనూ నవ్వి ... “మా ఆవిడ చెప్పిందోయ్! ఇక్కడ సిని తారలు అటూ యిటూ పచ్చాద్లు చేస్తారటగా?” అన్నాడు.

కాని ఆ మర్నాడే ఆదివారం అవడంతో మెరీనా బీచ్ కి తీసుకు వెళ్ళాడు మిత్రుడు, “ఓహో! ఇవాళ్ళేమైనా తిరణాలా?” అని అడిగాడు జనసందోహపు సందడిని చూసి రావు.

“భేష్! బాగుందిరా! ఆదివారమోయ్! ఆదివారం! అంతకంటే మంచి పండుగ ఏమిటి?” అన్నాడు మిత్రుడు మూర్తి.

ఎర్రని, పచ్చని, నీలం రంగుల రకరకాల దుస్తుల్లో, కార్టల్లో, బస్సుల్లో జనం దిగబడుతూవుంటే, ఎర్రని కృష్ణ తామర మొక్కలన్నీ తెల్ల బోయి వెలవెలబోయాయి. సముద్రం దూరంగా “విరుచుకుపడ్డ నగరాన్ని” చూసి వెనక్కి తగ్గినట్లుగా వుంది, దగ్గరగా కార్లు, మనుషులు, బస్సులు, సింధీ సుందరాంగులు పచ్చగా, చక్కగా రంగురంగుల నై లాన్ దుస్తుల్లో నవ్వుతూ- కేరుతూ “నడిచే ఫలహారశాల”ల మీదకు ఎగబడుతూ వుంటే “వీళ్ళకి తిండిగొడవ తప్ప మరోటిపట్టదా” అనుకున్నాడు రావు. అంతలో ఓ చిన్నది నై లాను వోణీ వేసుకున్నది, అయిస్ క్రీమ్ తింటున్న దేమో, మాందుకు ఒంగి మీద పడకుండా ఓ పెద్ద ఫీట్ చేస్తున్నట్లు తింటున్నది. ఈలోగా ఆ పిల్ల “పయ్యెట” కాస్సేపు గగనవిహారం చేస్తానని అలాఅలా బయలుదేరిపోయింది. అదికూడా గమనించలేదు ఆ సింధీ చిన్నది. ఆ వింత నలా చూస్తున్న రావు నంతలో మరో కన్నెపడుచు ఢీ కొట్టేసింది. ఉలిక్కిపడి సగమైపోయిన రావుని గమనించనైనా గమనించకుండా వెళ్ళిపోయింది కూడా. మూర్తి రావుని “సుండాల్ తింటావా?” అంటూ లాక్కుపోయాడు.

“అరే!” అన్నాడు రావు.

“ఏమిటన్నాడు” మిత్రుడు.

“ఉహూ! ఏంలేదు” అన్నాడు రావు.

ఓ సుందరాంగి, ఓ సూటుసుందరుడూ స్కూటర్ మీద జరున వచ్చి ఫుట్ పాత్ దగ్గర దిగి, పచ్చిమిరపకాయ

బజ్జీలు, మసాలాబజ్జీలూ కలిపి కొనుక్కుని తింటున్నారు. మొదట అనుమానం రావుకి కలిగింది యిది : ఆ చిన్నది యింఛక్కా కోతిపిల్లలా (“వాటేసుకుంది” అన్న క్రియకే అలంకారం వర్తించును) వాటేసుకు కూర్చుందిగదా భర్తని? తన సురేఖకూడా అలా ఒకవేళ తను స్కూటర్ కొంటే చేయ్యగలదా? అని. అసలు మొదట తను ఆ సూటుసుందరు డిలా వుండాలికదా అనుకున్నాడు. తనకి “గుర్రంమార్కు టై” లేదుకదా అని సరిపుచ్చుకున్నాడు. తర్వాతగదా! సురేఖ అలా కూచోగలదా?” అన్న ప్రశ్న.

“నై లాస్ బీచి” ఆవిధంగా వెనుకపడింది. బీచిలో ఎక్కడ చూసినా షైరు వచ్చిన కుటుంబాలు, జంటలు, అడపా తడపా బ్రహ్మచారులు, వాళ్ళకి ముందుగా వన్నెల చిన్నెల సుందరాంగులు!

“కాస్త నాజూకుగా,, ఒయ్యారంగా, యిస్త్రీగా కనిపించిన పిల్లనల్లా స్టూడెంటునుకునేవాడినోయ్ కొత్తలో - కాని ఆనక తెలిసింది వర్కింగ్ లాస్ లని” అన్నాడు మూర్తి.

“ఓహో ! చాలామంది టైపిస్టులు కాబోలే?” అన్నాడు రావు,

“అయ్యో రావుజీ మీరేమో ఈ డ్రాప్టులో మెరీనా అని రాశారు. నేను టైపు కొట్టాకా ఆయన నన్ను కొట్టనంత చేస్తారు” అంటున్నాడు టైపిస్టు సుబ్బారావు తప్పు రాసిన డ్రాప్టు తెచ్చి.

“ఛా!” అని స్వగతం అనుకుని ఊహగానంలోంచి యివతలవడి “సారీ!” అని ఆ డ్రాప్టులో ‘మెరీనా’ ను ‘నురియా’గా దిద్ది ఉస్సురన్నాడు రావు. మద్రాసులో గుర్రాల్లాంటి దొరసాని పిల్లల్ని చూపించి వీళ్ళే టైపిస్టులన్నాడు మూర్తి.

“ఛీ! మాకూ ఉన్నాడు టైపిస్టు!” అనుకున్నాడు సుబ్బారావుని చూసి.

మద్రాసునుంచి వస్తూనే సురేఖకు మొదట రావు చెప్పింది యిది, “మద్రాసులో అంతా పిల్లలతో సహా క్యారేజీలో ఇంత తిండి, మరచెంబులో నీళ్ళు పట్టుకుని బీచ్ కివస్తారు తెలుసా? అక్కడ బీచ్ లో కాకులు క్రికెట్ ఆడతాయి తెలుసా?” అనీను.

“అదేమిటండి?” సురేఖవి అసలే అందమైన కళ్ళేమో’ మరీ పెద్ద విచేసుకుని రావుని చూసింది.

“అంటే వేరుశనగ పలుకులు ఒక అణావి—లెక్క బెట్టి యిస్తారులే. కొని ఎగ రేస్తూ ఉంటాగనుకో! అవి నీ నెత్తిన ఎగిరి కాలుతో దోసుతూ, యిట్టే ఎగ ర్చుకుపోతాయన్న మాట! మన ‘టైపు’ ఆటగాళ్ళకన్నా బాగా ‘క్యాచ్’ చేస్తాయనీ మూర్తిగాడు అన్నాడు” అని గొప్పగా చెప్పాడు కూడాను. అదే జ్ఞాపకం వచ్చింది. వెంటనే లేచి నిల్చున్నాడు. సురేఖ సిద్ధంగా వుండివుంటుంది. ఇక మేరుకి పోవాలి అనుకున్నాడు.

కానీ “మేనేజరుగారు పిలుస్తున్నారు!” అన్నాడు రంగయ్య వచ్చి.

“కొంపదీసి మళ్ళీ ఏ మెరీనా అనో డ్రాప్టు రాయలేదు కదా?” అనుకుంటూ వెళ్ళాడు,

3

“అయ్యో! ఏమిటండీ అలా బాదేస్తున్నారు? వస్తున్నా” అని తలుపు తీసింది సురేఖ!

రావుకి భార్యని చూడడంతోనే ఒళ్ళు మండిపోయింది. కుచ్చిళ్ళు పైకితీసి బొడ్డో దోచుకుంది. చేతులకు మసి ఉంది కాబోలు. ముంగురులు సవరించుకుంది కాబోలు—నుదుట కుంకుమబొట్లు ప్రక్కనే మసిచార, చెమట కారుతోంది మొహాల, తలనిండా వెలిబుగ్గి అక్కడక్కడా—

“కూలిచేసి వచ్చావా! తట్టలు మోశావా?”

“అయ్యో—సాధిపానీ? మీవారిపాలాలా? మావారి లోగిళ్ళా? ఎక్కడ చేయను కూలి? రండి లోపలికి. బజ్జీలు వొండేను” నవ్వుతూ దారితీసింది.

“ఛీ కర్మ! ఆఫీసులాగే వుంది ఆలికూడాను. మై రెడదా మని ఏడి స్తనిగా.

“అరెరె! రండి రండి. క్షణంలో వచ్చేస్తాను” నాలి క్కరుచుకుని వంట యింట్లోకి పరిగెత్తి బజ్జీలు పేటుతో తెచ్చి యిస్తూ “ముందివి తినండి. నేనిక్కడున్నట్లు తయారై వస్తాను” అన్నది.

కుర్చీ బ్రతున ఈడ్చి కూర్చొని “త్వరగా దయచేయ్” అన్నాడు. బజ్జీలు చాలా బాగా చేస్తుంది సురేఖ. తాపీగా నాలుగు తిని “అయిందా?” అని కేకవేశాడు లోపలికి.

“ఇదుగో వచ్చే” నని అట్నుంచి కేక.

“అక్కయ్య గనక ఉంటేనా. యిలా మైదు గియిరూ నై బాస్తా అనేది” అనుకున్నాడు రావు. అక్కయ్య ఈ మధ్యనే “నే పెళ్లాం నాయకురాలయిందిరా ఫర్వాలేదు” అని సురేఖకో తాఖదుకూడా ఇచ్చి మరీ ఊరెళ్ళింది.

సురేఖ కుచ్చిళ్ళు సరిచేసుకుని దోపుకుంటూ ఒకచేత పైట సవరించుకుంటూ “మీకు అక్కడ సోపూ, నీళ్ళూ పెట్టాను వెళ్ళండి అంది.

ఆ పిల్ల ఖటావ్ వాయిల్ చీరె కట్టుకుంది. అల్మ రాలో వున్న గాజులుకూడా చేతులకి వేసేసుకుంది. మెడవార పొడరు కనిపిస్తూనే వుంది. మొహాన చిరుచెమటలకి అప్పుడే పోడగు కారుతోంది.

“ఏమిటా వేషం! అప్పాయమ్మలాగ! సిల్కుగుడ్డలేం లేవుకాబోలు” విసురుగా దుఃఖం దిగమింగుకుని ఆఖ రిబజ్జీ

తిననా మాననా అని సందేహంలో పడ్డట్లు ఒక్క ఊణం ఆలోచించి ప్లేటులో పడేసి పెరట్లోకి వెళ్ళిపోయాడు.

“ఛీ! సిల్కుగుడ్డలు వీధులోకి వేసుకు వెళ్ళితే వొంటి నుండవు” అని జవాబిచ్చింది సురేఖ. పయెటంచు నడుంమీద కంటా తీసుకుని జాకెట్టుకీ, చీరెకట్టుకీ మధ్య మిగిలిన జాగాను కప్పుకుంటూ.

“కర్మ అసుకో! అసలు నువ్వు స్కూలుఫ్రైవలు తగలేశానంటే ఎవరై నా నమ్ముతారూ?” అన్నాడు చొక్కా ప్యాంటులో ఆదరాబాదరా దోపుకుంటూ.

“ఏమో బాబూ! నాకు తెలీదు. నా పద్నాలుగో యేట ప్యాసయ్యాను” అంది సురేఖ.

“అసలింతకీ ప్లేరేకదా వెళ్ళాలి? అంత నాడావుడి ఎందుకూ? సినిమాకి కానుగా?” చేతిరుమాలు అందిస్తూ అసలు సమస్యనే ఎదుటపెట్టింది అమాయకంగా సురేఖ.

“ఔను. సుమా! ఇది మనవూరుకదూ? ఎక్కడికి వెళతాం? అరెరె! ఒక సముద్రమైనా లేదు ఈ వూరికి. పోసి పార్కు? ఉహూ...అది పార్కేకాదు. వెళ్ళలేం అక్కడికి” దువ్వెన జేబులో పెట్టుకుని, పాకెట్ రుమాలుతో తల దువ్వుకోబోయాడు రావు.

“అయ్యో! అంత యిదెందుకండీ...అలా బజారు కెళ్ళి ఎన్నాళ్ళనుంచో అనుకుంటున్న....యిడైనీపాత్ర కొనుక్కొచ్చుకుందాం” అన్నది సురేఖ. ఒకటో ఎక్కంతో చేయాల్సిన లెక్కను చేసినంత సుఖవుగా.

“నాన్ సెన్సు.... అదా మేరు?” ఉగ్రుడై పోయాను.

“మరేది? ఈ పూళ్ల పార్కులు.... తీరాలు లేవుగదా? సినిమాకి వెళదామా?” అడిగింది అసలు కోర్కెను ఎట్టకేలకు బయటపెట్టి సురేఖ.

“అంతే మరి—నీ మొహానికి తగ్గటే వూరూను.

మునిసిపాలిటీ చెర్మనుకూడా కాదు సురేఖ నాన్న బడిపంతులు. ఐనా, భార్యని తప్ప ఎవర్ని తిడితే ఎవరూను కుంటారు?

“ముందు పద” గడియారం ఆరుకొట్టేసిన పావుగంటకి బయటపడ్డారు ఆ జంట.

కొత్తగా వుంది సురేఖకు. అసలీమధ్య వెళ్ళయి ఏడాది అయినా భర్తతో నడిచి ఒక్కర్తీ ఎప్పుడూ బజారులోకి రాలేదు. చెప్పలు కొత్తవి - కాస్త ఎత్తుమడమలున్నాయి కూడాను - దానికితోడు రోడ్డుమీద పోయే ప్రతీవాడు తననే చూస్తున్నాడేమోనన్న భీతి, కోపం, ఉక్రోశం. భర్త - ఒకటే పదిగజాల ముందుకో - లేదూ గజం ఎడంగానో అయిపోతూ రావడం.... కళ్ళతోనే బోలెడు విసుగుదల చూపడం ఆ పిల్లకు మరీ చిరాకు వేసింది.

“అబ్బ! అన్ని గాజులు వేసుకోపోతే ఏం?” అన్నాడొక సారి భార్యను చూసి.

ఒకపక్క చెప్పలు కుక్క పీకినట్లు పీకుతూవుంటే—
“ఇదేమిటమ్మా.... ఈయన బాధ” అనుకుంది.

“అసలు తన పిచ్చిగాని తన భార్య నైలాను సుందరి ఎలా అవుతుంది?” లోపల లోపల భార్య వేషం, నడక నచ్చక బాధపడుతున్నాడు రావు.

అసలు రావు ఉద్దేశంలో మొదటినించీ సురేఖవి హంసనడకలు - అసలా పిల్లే అందాలభామ. ఏ “స్టారూ” పనికిరాదని మురిసి వెళ్ళాడాడుకూడా. కాని ఇప్పుడో “అబే, ఆఖరికి చీర కట్టుకోడంకూడా రాని, నడవడం చాతగాని వుత్తయిది”గా తోచింది.

ఈలోగా సురేఖ అట్నుంచి చిన్న పర్వతంలా వస్తోన్న మునిసిపాలిటీ గజేంద్రుణ్ణి...అనగా వరాహమును ఎలా తప్పకోడమా అని నిలబడిపోయి బెదిరినంతై దిక్కులు చూస్తున్నది. నిర్తాక్షిణ్యంగా ఆ పంది సురేఖను వదిలి రావు ప్యాంటును రాసుకుంటూ మరీ పోయింది.

“చీ! నీతో ప్లారేమిటి?” వెళ్ళాన్ని చూసి ఏడుపు మొహం పెట్టాడు.

ఇంతలో అట్నుంచి “టాంకు” లాగా రానే వచ్చింది లారీ. పోయినవారం కాబోలు కురిసింది వాన. అయినా రోడ్డు అసలు సినలు జలాశ్రయాలులాగ నీళ్ళకుంటలున్నాయి. లారీచక్రం ఛళ్ళున్న నీళ్ళు త్రుళ్ళించి మరీ వెళ్ళిపోయింది.

“అయ్యో! మీ ప్యాంటు” అన్నది సురేఖ అవతలి వేపుకు తప్పుకుని. ప్యాంటేకాదు. రావు చొక్కామీదకూడా బురద చిందింది.

“రిక్కా!” అన్నాడు గట్టిగా రావు.

“ఎందుకండీ?” అడిగింది సురేఖ.

“చావడానికి!”

రిక్కావాడు వచ్చి గంట కొట్టాడు. “ఊర్వశిలో రంభ సరికొత్త బొమ్మ... యిప్పుడే వదిలినాడు రండి” అన్నాడు.

“అది వెధవహాలు” అంది సురేఖ

“మనది వెధవబ్రతుకు. మరోదానికి టిక్కెట్లు దొరకవు” అన్నాడు రావు. ఆవిధంగా షేరు సినిమాగా మారడంతో రిక్కావాడు “ముప్పావలా” అని గంటకొట్టి మరీ చెప్పాడు.

“ఆరణాలు” అన్నాడు రావు.

“మీరొక్కరే అవుతేను” వాడు తిప్పేసుకుంటున్నాడు కూడా బండి.

“సరే! ఇదీ ఈ వెధవవూరు వ్యవహారం” అనుకుని రిక్కాలో ఎక్కాడు.

“అసలు ముందే ఆ సినిమాకిపోతే ఈబాధ వుండునా?” అన్నది సురేఖ - రిక్కాలో కూచున్నాక సిమితంగా రోడ్లకేసి వింతగా, ఆసక్తిగాచూస్తూ.

“ఆహా! వెధవని! నాకు ఈ వూరు, ఈ పెళ్ళాం జ్ఞాపకం వుంటేగా... ఎక్కడో మరో సముద్రంలో ఏడితానుగా” ఊరిమీద కోపం ఆల్సిపై చూపాడు రావు.

సినిమాకి బాల్కనీ తప్ప మరో టికెట్టులేదు. సరే. నని దుఃఖపడుతూనే రెండున్నర తీసి యిచ్చాడు రావు చీకట్లో తడుముకుంటూ హాల్లోకి వెళ్ళేసరికి “రోజుకు ఒక రిక్సోనా వాడి చర్మసౌందర్యం కాపాడుకుంటున్న సినితార రీలు అయిపోతోంది.

ఎట్టకేలకు ఒక వరసలో వున్న పెద్దమనిషిని అటు జరగమని బ్రతిమాలి, రెండు వరససీట్లు సంపాదించగలిగాడు రావు.

కూర్చున్నాడు కానీ ముళ్ళమీద కూచున్నట్టే వుంది. వెధవది బాల్కనీ అంటారు. రెండేసి కుర్చీలకు ఒకటే చెయ్యి” అని విసుక్కున్నాడు. తన చెయ్యి, భార్య చెయ్యి ఒక కుర్చీ చెయ్యిమీద ఒక దానిమీద ఒకటి పెట్టుకుంటే బాగానే వుందిగాని... సురేఖకు అవతలి కుర్చీలో బొద్దుపాటి మీసాల వ్యక్తి కూచుని తన మోచేయి దబాయించి మరీ సురేఖ ఒళ్లో ఉందా అన్నంత యిదిగా పెట్టుకున్నాడు. అదీ రావు బాధ. సురేఖ సినిమా చూసేస్తోంది.

“సరే! ఇది సినిమా! ఇక్కడ రెండు కుర్చీలకు ఉమ్మడి చెయ్యి వుండును” అని పదిసార్లు సద్దుకుని సినిమా చూద్దా మనుకున్నాడు రావు.

“ఏమండీ!” అంది సురేఖ.

ఆ పిల్ల ముందుసీట్లో వ్యక్తి ఆరడుగులుండి వుండాలి. అందుకని సురేఖకి సినిమా సగంమాత్రం కనిపిస్తోంది.

సీటు మారి, సురేఖను యిటు రమ్మని; దబాయించి తన మోచెయ్యి మీసాలవ్యక్తి వొళ్ళో అన్నంత యిదిగా పెట్టుకు కూచున్నాడు.

రెండు సీనులైనా కాలేదు. విలన్ హీరోయిన్ ని కొడు తున్నాడు తెరమీద. ఇవతల సురేఖ “ఏమండీ!” అంది చెవి దగ్గరగా. “వీడెవడో చుట్ట కాల్చి చంపేస్తున్నాడు. నాకు డోకు వస్తోంది” అంది రహస్యంగా.

“భగవంతుడా!” అనుకున్నాడు రావు. దేవుణ్ణి ఎన్నడూ అంత భక్తితో తల్చుకోలే దత గ డు.

సరే, ఆ చుట్టరాయుడికి ఏం బుద్ధిపుట్టిందో అది మానే శాడు. మళ్ళీ మరో సీనులో దొంగలు హీరోయిన్ ను మంచంలో సహా ఎత్తుకుపోతూ వుంటే “ఏమండీ!” అంది సురేఖ. ఈసారి ఆందోళన, భయంకూడు వ్యక్తమయ్యింది ఆ పిల్ల కంఠంలో.

“ఎందుకేం? ముందు సినిమాచూడు” విసుక్కున్నాడు.

అదీ, పైరుకెళదామనుకున్న కొత్త ఆలు మగల సాయంకాలం, సంతోషం, సరదా.

“అది కాదండీ! పెరటి తలుపు గడియ వెయ్యలేదండీ”
సురేఖ చెప్పేసింది.

“ఏమిటి?” రావు గుండెలు విలన్ పారిపోతున్న జీపు
వేగంతో కొట్టుకున్నాయి.

“అయ్యో! ఆఫీసు సొమ్ము డ్రాయిర్లో వుంది. పడ!”
వెంటనే తేలు కుట్టినట్లు లేచాడు, వెనుకనే సురేఖ బయలు
దేరింది. ఆ పిల్లకి చాలా భయంగా వుంది. భర్త తిడతాడని
కాదు. కొంప దోచుకుపోయా రేమోనని.

నలుగురి కాళ్ళు, ఇద్దరి వ్రేళ్లు తొక్కేసి యివతల
పడేసరికి—హోరున వాన! కన్నీళ్ళ పర్యంతం అయింది
దంపతులకి.

“రెండు రూపాయిలు” అడిగాడు రిక్తావాడు.

రిక్తాలో కూచున్నా వాన నిర్దాక్షిణ్యంగా నాలుగు
వేపులనుంచీ మొత్తేసింది.

“పాడు వూరు-పాడు బ్రతుకు?” తిట్టుకునే ఓపిక లేక
గొణుక్కున్నాడు రావు.

నీళ్ళోడుతూ, గుమ్మంలో ఆందోళనంతో దిగేసరికి
చూరుక్రింద మూటగట్టుకుని ఎవరో కూచున్నట్లుంది.

“ఓరి మీ యిల్లు బంగారంగాను—ఎక్కడికి పోయా
ర్రా?” అన్నది రావునీ, సురేఖనీ చూస్తూనే వాళ్ళ విధవప్ప
చెల్లెలు.

“నువ్వెలా తగలడావ్?” అనబోయి అంతలో తమా
యించుకుని “ఎప్పుడు వచ్చావ్?” అన్నాడు.

“ఇందాక పాసింజేరులో” అంది ఆవిడ!

“ఆ వచ్చేదేదో మధ్యాహ్నం వస్తే దండగేలేకపోను” అన్నాడు మెల్లిగా తలుపు త్వరగా తీస్తూనే.

సురేఖ లోపలికి పరుగెత్తింది. పెరటితలుపు తీసేవుంది. దొంగలు రాలేదుగానీ పిల్లి వంటయింట్లో అన్నీ తిరగదోసి తాటాహూటంవేసి వెచ్చగా పొయ్యిలో పడుకున్నదలా లేచి, “మియావ్” అన్నది సురేఖను “మైరు బాగుందా పిల్లా?” అని భోగట్టా చేసినట్లు.

“ఆఁ! నా మొహంలాగుంది! చీ ముండా!” ఒక్కటి వడ్డించింది గరిటతో దాన్నెత్తిన.

“అయ్యో! నీ అబసంతితనం కూలా! పిల్లి వస్తుందని తెలియొద్దే నీకు? ఏడాదైంది కదా కాపురానికొచ్చి?” అన్నది విధవప్ప చెల్లెలు దవడలు నొక్కుకుని.

“సరే! ఒరె తమ్ముడూ! నే మడిగట్టుకు వండేస్తాగానీ ఈలోగా మూటలో అటుకులున్నాయి—ఆ తడిగుడ్డలిప్పి పారవేసి పొడిదేదో కట్టుకురా!” అని కేకేసింది రావుని.

“వద్దురా బాబూ వద్దు!” లెంపలు వేసుకున్నాడు రావు. తడిగుడ్డలతోనే టేబుల్ డ్రాయిర్ లాగి పర్సు వుందని చూసుకుని స్థిమితంగా చతికిలబడి!

* * *